


**SENIOR CERTIFICATE EXAMINATION
SENIORSERTIFIKAAT-EKSAMEN**



**OCTOBER / NOVEMBER
OKTOBER / NOVEMBER**

2004

**SISWATI LULWIMI LWESIBILI
LIZINGA LELIPHAKEME**

Liphepha Lekucala

HG

932-1/1

8 pages

siSWATI SECOND LANG HG: Paper 1



**COPYRIGHT RESERVED / KOPIEREG VOORBEHOU
APPROVED BY UMALUSI / GOEDGEKEUR DEUR UMALUSI**



LITIKO LEMFUNDVO LASEGAUTENG

KUHLOLWA KWEBANGA LESHUMI NAMBILI

SISWATI LULWIMI LWESIBILI
LIZINGA LELIPHAKEME
(Liphepha Lekucala)

SIKHATSI : 2 emahora

EMAMAKI : 80

CAPHELA:

- Leliphepha linetigaba letintsafu A, B na C.
- Phendvula yonkhe imibuto ngesiSwati.
- Bhala ngesandla lesifundzekako.
- Bhala tinombolo temibuto njengoba tibhalwe ephepheni lemibuto.

SIGABA A

UMBUTO 1

Fundza leticeshana bese uphendvula imibuto letawulandzela.

Sicephu A:

Lomuhla nguMgcibelo emini nenyanga iphelile. Bantfu bayaphitsitela lapha edolobheni eGalina. Kukhona labaMhlophe nalabaMnyama. Kukhona labagodle timphahla letiphutselwe ngemapheshana. Kukhona labagace tikhwanyana tekufaka imali nalokunye-nje. Kukhona lababambisene iphephabheki ngababili. Bahamba bagudlana nebantfu. Labo-ke telamani takaMgidi, boTom naMandisa. Lomdzala phela nguye Mandisa. Njenganyalo boTom naMandisa sibatfola bayahamba sebabuyela ekhaya. Kwatise phela sebacedzile kutsenga. Bahamba bajakele esikhumulweni sematekisi. BoTom naMandisa bebahamba esinyokotfweni babambisene iphephabheki yabo. Balandzela lomunye umfati wemLumbi ngemuva. Lomfati wemLumbi uhamba nje ugace sikhwama sakhe lesincane lesibovu lesifana neliloko lakhe lelibovu. Batsi basahamba bangakanaki lutfo, babona sikhwama semLumbi siphonseka ephephabhekeni yabo. Bema babukana emehlweni bamangele. Kutse kusenjalo nabo basamangaliswe nguloko, kwevakala umfati wemLumbi asachumela etulu akhala. Wakhala umfati wemLumbi watfwala imikhono enhloko asafuna sikhwama sakhe. Wakhala umfati webantfu wayobayoba ehla enyuka.

- 1.1 Ngabe lendzaba yenteka ngelusuku lwesingaki evikini? (1)
- 1.2 Ucabanga kutsi bekubangelwa yini kutsi bayotsenga edolobheni kunekutsi batsenge lapho bahlala khona? (1)
- 1.3 Yini lesivetela kutsi umbala lobovu bekungumbala lotsandvwa kakhulu ngumfati wemLumbi? (1)

- 1.4 IGalina labanye bayibita ngekutsi iCarolina. Ikusiphi sifundza (Province) lapha eNingizimu Afrika? (1)
- 1.5 Ngalokubona kwakho lesehlakalo lesivelele umfati wemLumbi singawukhinyabeta kanjani umnotfo walapha eNingizimu Afrika? (2)
- 1.6 Ngukuphi lokusivetela kutsi laba lababili baphuma emndenini longasweli kakhulu? (1)
- 1.7 Kulomusho lolandzelako kukhona emagama laphikisanako. Wakhiphe uwabhale phansi:
“Wakhala umfati wemLumbi wayobayoba wehla wenyuka”? (2)
- 1.8 Cedzela lomusho: Bantfu labanyenti kutsiwa si– sebanftu. (1)

Sicephu B:

Bese kuphele iminyaka lemibili gonco bashada boJeaneth Mwelase naMandlenkhosi Zulu. Bashada umshado wesikholwa. Ingani phela Mandlenkhosi ushada nje ungumvangeli welibandla laseWeseli esigodzini saseMooiplaas. Mandlenkhosi wayenguloluhlobo lwebantfu lolufishane. Bekamfisha ngalokucakile, angumahlek'ehlatsini. Ngalendlela labemfisha ngayo, bantfwana besontfosikolo bebambita ngekutsi ngu“Zakewu”. Kantsi-ke Jeaneth abengumongi esibhedlela eMbhuleni. Anelitsambo lelidze kantsi ungamunwe.

Kuleminyaka lemibili bashadile boJeaneth naMandlenkhosi, abamange batfole bantfwana kodvwa kwatsi ngalona wesitsatfu inkhosi yababusisa ngemaphahla kodvwa-ke ngelishwa, silwane sendza ngekushesha ngemuva kwekufika kwaso emhlabeni. Kwatsi leli lelingumuntfu laphila imphilo lebutsakatsaka ligulela safutsi. “Phumela naye ngaphandle malukatana umbinzise, mhlawumbe utawubindza,” kusho salukati lesingunina waMandlenkhosi njengaloku site lapha kandvodzana yaso ngenca yako kugula kwemtukulu waso lokusolomane bamlandvula njalo. Nembala-ke waphumela ngaphandle Jeaneth, wayomthulisa wamsusutela. “Thula babe, thula Mshengu wami,” kusho Jeaneth. Nembala, bindziyane umntfwana.

- 1.9 Shano kutsi umusho ngamunye **ulicinisa** noma **uliphutsa**.
- 1.9.1 BoMandlenkhosi naJeaneth batfole umntfwana ngemuva kwetinyanga letingu-36.
- 1.9.2 Mandlenkhosi bekasichwe.
- 1.9.3 Mandlenkhosi naJeaneth bebashade umshado wesintfu. 1x3=(3)
- 1.10 Ngumuntfu lonjani lokutsiwa ungumahlek'ehlatsini? (1)
- 1.11 Yini Mandlenkhosi bamfanise naZakewu waseBhayibhelini? (1)
- 1.12 Ngukuphi lokuliphawu lolukhombisa kutsi make waMandlenkhosi ngumuntfu lonakekelako? (1)
- 1.13 Kusoleka shengatsi lamaphahla bekangasiwo aMandlenkhosi. Veta emaphuzu LAMABILI lafakazela loku. (2)

- 1.14 Yakha umusho ngeligama **endza** livete umcondvo lohluKile kunalo losenzabeni. (2)
- 1.15 Nakuba imisebenti yaboMandlenkosi naJeaneth ingefani kepha ibaluleke ngalokulinganako. Sikusho ngani loko? (2)

Sicephu C:

“Mdu, njengoba ungibona ngilapha nje sengiyabopha. Thishelanhloko sewulibeke ngesihloko kutsi akuphele emahora langemashumi lamabili nakune umconjwana sengiwususile emabaleni alesikolo,” kusho Coli amtsela ngemvula yetinyembeti.
“Kahle phela Coli ngetinyembeti, tjela mine ucoshwe nini?” kubuta Mdu angati kutsi ubutani, angati nekutsi utawutsatsani ahlanganise nani.
“Mdu, ungangibuti kutsi ngicoshwe nini. Kodvwa lokubalulekile kutsi mine ngitawufike ngitsini ekhaya” kusho Coli abibitseka.
“Coli, nami a-nga-ti kodvwa---”
“Ungasho njalo Mdu kutsi awati! Mine ngingafa khona nyalo! Utsini Mdu? Utsi awati? Awati kutsi nginjenje nguwe?” kusho Coli amhlaba lulwimi. “Kahle phela Coli. Mine nginalo livi longafika ulisho ekhaya, kuphela uma ungangetsemba.”

- 1.16 Bhala emagama laphелеle alaba labalandzelako?
1.16.1 Coli.
1.16.2 Mdu. 1x2=(2)
- 1.17 Ngabe bahlobene ngani boColi naMdu? (1)
- 1.18 Yini lokwakufanele yentiwe boColi kute bagweme lesimo lakuso? (1)
- 1.19 Kubonakala shengatsi kukhona lilungelo leliphulwe nguThishelanhloko. Nguliphi? Usho ngani? (2)
- 1.20 Unikwe emalanga lamangaki Coli kutsi aphume aphele esikolweni? (1)
- 1.21 Chaza loku lokulandzelako ngewakho emagama:
1.21.1 Ungibona ngilapha nje sengiyabopha.
1.21.2 Kuhlaba umuntfu lulwimi.
1.21.3 Kubibitseka. 2x3=(6)

EMAMAKI ESIGABA A: [35]

SIGABA B

UMBUTO 2

Fundza lendzaba elandelayo bese uyifinca ngemigca lesiKHOMBISA.

Asengakendzi lapha kaNgwenya LaMatse bekangayenyani inja. Futsi bekangayitsandzi kakhulu njengobe Ngwenya atitsandza. Lomuhla utsi nakabuka inja eve ingcondvo yakhe imlahlekela. Akabukani nenja. Ngisho nome alele angaphupha ngenja uvuka abaleke.

“LaMatse sengicala kudzinwa nguwe,” kusho Ngwenya ngalobunye busuku ambamba asabaleka. “Awutfoli bantfwana, uvilapha kupha tinja tami, uvuka ubaleke ebusuku bese kufuneka kutsi ngikubambe. Konke loko kufuneka kutsi ngikubeketelele! Inyanisi uyangihlupha LaMatse. Akekho umuntfu longayimela lentfo longenta yona.”

Bekuphilwa leyo mphilo-ke kaNgwenya. LaMatse yena akasakhumbuli kutsi wagcina nini kuhlekisana nemyeni wakhe. Nekukhulunyiswa kahle ngumyeni wakhe akasakwati. Ngenhlitiyo uyafisa kutsi angamenta kutsi ahleke. Futsi netindlebe takhe tiyafisa kumuva akhuluma kamnandzi kuze kudvudvuteke inhlitiyo. Uyafisa kutsi emehlo akhe ake ambone ajabulile. Mhlawumbe bungehla nebutfungo ebusuku. Mhlawumbe angalala abhudze emaphupho lancono. Hhayi emaphupho etinja lamvusa abaleke.

“LaMatse ulishanyele nje lelihoko letinja tami?” Kubuta Ngwenya abukabuka lihhoko letinja takhe.

“Ngilishanyele babe. Kodwa ngiyacabanga kutsi tiphindze tatikhulula letinja ngobe shengatsi kukhona ...”

“Libhuku lelidzala lelo LaMatse. Mine phela angeke ungishaye ngemfe iphindziwe.” Asho afaka nemagama esiBhunu. Phela unjalo Ngwenya angatfukutsela. Utfukutsela aze akhulume nangesiBhunu. Nawungamboni utawutsi vele balitsintsile liBhunu. Aphindze achubeke Ngwenya: “Nawehlulwa kugadza tinja tami, nawehluleka kupha tinja tami kudla, nawehluleka kuhlobisa emahhoko etinja tami, bantfwana utabakhona njani? Wehlulwa tinja tintfo letingenayo incelencele, bantfwana utabakhona njani?” Kubuta Ngwenya angakalindzeli imphendvulo. “INKhosi iyabona kutsi kuncono ingakuphi namunye umntfwana ngobe ibona kutsi angeke ukhone LaMatse.”

EMAMAKI ESIGABA B: [10]

SIGABA C

UMBUTO 3

Fundza lendzatjana bese uphendvula imibuto

Sicephu A:

Angitsandzi kuyicoca lendzaba ngobe nangikhumbula leto tinsuku ngiva ngifikelwa tinyembeti nekudzabuka lokukhulu. Kulomnyaka lofile ngahamba ngayofuna umsebenti etimayini teligolide eJozi. Bekusele emaviki lamabili kushaye Khisimusi.

Sangena-ke phansi emgodzini njengenhlayenta. Sangena sesigcoke tembatfo takhona emgodzini. Sangena ngato tingolovane takhona le phansi emgodzini. Kwatsi nasekusikhatsi emgodzini sisebenta njengasemalangeneni onkhe, angisakhumbuli kahle kutsi besibangaki, kodvwa ngiyetsemba kutsi besendlula emashumini lasihlanu. Kwenteka lenye intfo. Kwatsi-ke sekusondzele kutsi sishayise kungene labo labatawusebenta ebusuku, ngabona kutsi cishi, nya, kwatsi khwishi. Kwabhunya tintfuli. Ngatsimula, ngakhwehlela, ngeva bantfu kubumayemaye bakhala. Ngeva lomunye khona lapho edvute nami atsi: "Ngafa Nkhosi yami!" Labanye njalo bakhala ngetilimi lengitiphungelako. Kwaba matima impela.

Ngeva ngijuluka ngiba manti nte, nesisu sahlambuluka ngachucha. Bebasolomane bakhale njalo bantfwabebantfu ngaphansi kwetinguzanguza tematje nemigubane. Labanye sebaphole kudzala ngoba ematje afane nje atsi fihli baphela khona lapho. Ngatsintsa makalabha wami ngamuva kutsi usekhona kodvwa loku kwelithoshana lakhe besekucimile. Kodvwa nganele kulitsintsa nje laphindze lakhanya. Ngatsi ngiyabuka ngentasana kwami, ngabona lelinye lijaha licindzetelwe yinguzanguza yelitje esifubeni selikhiphe emehlo angaka timbokodvo kodvwa selicishile. Ngaya kulo ngefika ngazama kulivala emehlo kodvwa angavaleki ngoba bekuhleti litje lelikhulu esifubeni. Ngabutsa umhlabatsi ngalifumba ngawo.

3.1 Bhala tibonelo tanati **tinongo** tenkhulumo letisenzabeni:

3.1.1 Sifaniso.

3.1.2 Kumuntfutisa.

3.1.3 Sihabiso.

3.1.4 Inhlonipho

1x4=(4)

3.2 Kulenzaba kunemagama **labomcondvophika** wanankha ladvwetjelwe: Wabhale.

3.2.1 Kwaba malula kuphuma emgodzini.

3.2.2 Ngacabanga kutsi makalabha akasekho.

3.2.3 Lijaha lelingenhlana kwami bese licishile.

1x3=(3)

3.3 Kulenzaba khipha **bomcondvofana** balamagama ladvwetjelwe:

3.3.1 Sangena emgodzini sesembetse tembatfo takhona.

3.3.2 Bantfwabebantfu bebavakala balila njalo emgodzini.

3.3.3 Ngalinga kulivala emehlo kodvwa angavaleki.

3.3.4 Ngalitsela ngemhlabatsi.

1x4=(4)

3.4 Sebentisa nankha emagama ubumbe takho **taga**.

3.4.1 Inkhosi.

3.4.2 Lijaha.

2x2=(4)

3.5 Cedzela lemisho ngemagama lafanele:

3.5.1 Indzawo lapho kugcinwa khona bantfu labalimele kuse_____

3.5.2 Indzawo lapho kumbiwa khona ligolide noma emalahle kuse_____

3.5.3 Umuntfu losashonile kutsiwa _____

3.5.4 Umtimba wemuntfu lofile kutsiwa _____

1x4=(4)

3.6 Chaza kutsi **kwatsi khwishi** kusho kutsini?

(2)

Sicephu B:

Bantfu nabahamba ebusuku bahamba baneluvalo bayacaphelisisa. Nababona tiffunti betfuka lite phela bayati kutsi live seliyalumela. Ingani phela kuhlala kutfolakala tidvumbu tebantfu labagwaziwe, labadutjuliwe nalabafelwe. Phela abasakwati kubamba umlindzelo badvumise iNkhosi noma balungisele kufihla tihlobo tabo. Kuletinye tindzawo sekwaba khona nema "toll gate". Lapha-ke akwendlulwa mahhala. Nawendlula khona ukhokha imali. Nakungenjalo udliwa yinhlavu noma umukhwa. Letigebengu letivimba bantfu titivala buso ngetigcoko. Atesabi kusukela umuntfu ngisho emini kalobha tibambe umgagamane timgilise tiga. Live seliyalumela sibili. Hulumente ubatse uyatati ngekuhlanyela emaphoyisa nemasotja kanye nekucinisa tigwebo kulabatfolwe banemacala, bugebengu buyandlondlobala. Phela letigilamkhuba setivimbetela bantfu balele, batsatselwe tintfo tabo letifana nemali, timphahla nalokunye, badlwengule, babulawe. Kuyakhanya kutsi tinhlitiyo talamajabhane setimbi sibili. Laba labangesabi kudlwengula luswane lolubovu. Ungatsi kusebantfu ngakuphi-ke laba?

Impela asati kutsi siyaphi lapho siyakhona. Vele umhlaba sewufike esiphetfweni. Ngito tikhatsi tekugcina leti.

3.7 Bhala lomusho ube nguloko lokukhonjiswe kubakaki:

3.7.1 Tigebengu letivimba bantfu titivala buso. (isikhatsi lesengcile)

3.7.2 Impela asati kutsi siyaphi. (umbuto)

3.7.3 Bantfu nabahamba ebusuku bahamba baneluvalo. (bunye)

3.7.4 Ngito tikhatsi tekugcina leti. (ube kuphika)

1x4=(4)

3.8 Bhala **sibaya/sigaba** salelo nalelo bito kulalandzelako:

3.8.1 bantfu.

3.8.2 live.

1x2=(2)

3.9 **Nciphisa** onkhe emagama ladvwetjelwe kulomusho.

3.9.1 Letigebengu letivimba bantfu titivala buso ngetigcoko

(3)

3.10 Shano kutsi emagama ladvwetjelwe kulomusho atitfo tini **tenkhulumo**. Khetsa etibayeni.

3.10.1 Nakungenjalo udliwa yinhlavu noma umukhwa. (sihlanganiso, sento, libito)

(3)

3.11 Kulenzaba lengenhla khipha ubhale lokulandzelako:

3.11.1 Sento lesisho kwentisisa.

3.11.2 Sento lesisho kwentela.

1x2=(2)

EMAMAKI ESIGABA C: [35]

EMAMAKI AWONKHE: 80